

೧೮. ಶಿವಸ್ತುತಿ:

ಸ್ಪುಟಂ ಸ್ಫಟಿಕಸಪ್ರಭಂ ಸ್ಫುಟಿತಹಾಟಕಶ್ರೀಜಟಂ
ಶಶಾಂಕದಲಶೇಖರಂ ಕಪಿಲಪುಲ್ಲನೇತ್ರತ್ರಯಮ್|
ತರಕ್ಷುವರಕೃತ್ತಿಮದ್ಭುಜಗಭೂಷಣಂ ಭೂತಿಮತ್
ಕದಾನು ಶಿತಿಕಂಠ ತೇ ವಪುರವೇಕ್ಷತೇ ವೀಕ್ಷಣಮ್||೧||

ತ್ರಿಲೋಚನ ವಿಲೋಚನೇ ಲಸತಿ ತೇ ಲಲಾಮಾಯಿತೇ
ಸ್ಮರೋ ನಿಯಮಘಸ್ಮರೋ ನಿಯಮಿನಾಮಭೂದ್ಭಸ್ಮಸಾತ್|
ಸ್ವಭಕ್ತಿಲತಯಾ ವಶೀಕೃತವತೀ ಸತೀಯಂ ಸತೀ
ಸ್ವಭಕ್ತವಶತೋ ಭವಾನಪಿ ವಶೀ ಪ್ರಸೀದ ಪ್ರಭೋ||೨||

ಮಹೇಶ ಮಹಿಮೋಽಸಿ ತತ್ಪುರುಷಪೂರುಷಾಗ್ನೋ ಭವಾ-
ನಘೋರ ರಿಪುಘೋರ ತೇಽನವಮ ವಾಮದೇವಾಂಜಲಿಃ|
ನಮಃ ಸಪದಿಜಾತ ತೇ ತ್ವಮಿತಿ ಪಂಚರೂಪೋಽಂಚಿತಃ
ಪ್ರಪಂಚಯ ಚ ಪಂಚವೃನ್ಮಮ ಮನಸ್ತಮಸ್ತಾಡಯ||೩||

ರಸಾಘನರಸಾನಲಾನಿಲವಿಯದ್ವಿವಸ್ವದ್ವಿಧು-
ಪ್ರಯಷ್ಟುಷು ನಿವಿಷ್ಟಮಿತ್ಯಜ ಭಜಾಮಿ ಮೂರ್ತೃಷ್ಟಕಮ್|
ಪ್ರಶಾಂತಮುತ ಭೀಷಣಂ ಭುವನಮೋಹನಂ ಚೇತ್ಯಹೋ
ವಪುಂಷಿ ಗುಣಪುಂಷಿ ತೇಽಹಮಹಮಾತ್ಮನೋಽಹಂಭಿದೇ||೪||

ವಿಮುಕ್ತಿಪರಮಾಧ್ವನಾಂ ತವ ಷಡಧ್ವನಾಮಾಸ್ಪದಂ
ಪದಂ ನಿಗಮವೇದಿನೋ ಜಗತಿ ವಾಮದೇವಾದಯಃ|
ಕಥಂಚಿದುಪಶಿಕ್ಷಿತಾ ಭಗವತ್ಯೈವ ಸಂವಿದ್ರತೇ
ವಯಂ ತು ವಿರಲಾಂತರಾಃ ಕಥಮುಮೇಶ ತನ್ಮನ್ಮಹೇ||೫||

ಕಶೋರಿತಕುಠಾರಯಾ ಲಲಿತಶೂಲಯಾ ಬಾಹಯಾ
ರಣಡ್ಡಮರಯಾ ಸ್ಫುರದ್ಧರಿಣಯಾ ಸಖಿಟ್ಟಾಂಗಯಾ|
ಚಲಾಭಿರಚಲಾಭಿರಪ್ಯಗಣಿತಾಭಿರುನ್ನೃತ್ಯತ-
ಶ್ಚತುರ್ದಶ ಜಗಂತಿ ತೇ ಜಯ ಜಯೇತ್ಯಗುರ್ವಿಸ್ಮಯಮ್||೬||

ಪುರತ್ರಿಪುರರಂಧನಂ ವಿವಿಧೈತ್ಯವಿಧ್ವಂಸನಂ
ಪರಾಕ್ರಮಪರಂಪರಾ ಅಪಿ ಪರಾ ನತೇ ವಿಸ್ಮಯಃ|
ಅಮರ್ಷಬಲಹರ್ಷಿತಕ್ಷುಭಿತವೃತ್ತನೇತ್ರೋಜ್ಜ್ವಲ-
ಜ್ಜ್ವಲನಹೇಲಯಾ ಶಲಭಿತಂ ಹಿ ಲೋಕತ್ರಯಂ||೭||

ಸಹಸ್ರನಯನೋ ಗುಹ: ಸಹಸ್ರಸ್ರರಶ್ಮಿವಿಧು-
ಬೃಹಸ್ಪತಿರುತಾಪ್ಪತಿ: ಸಸುರಸಿದ್ಧವಿದ್ಯಾಧರಾ:
ಭವತ್ವದಪರಾಯಣಾ: ಶ್ರಿಯಮಿಮಾಮಗು: ಪ್ರಾರ್ಥಿನಾಂ
ಭವಾನ್ ಸುರತರುದ್ಯಶಂ ದಿಶ ಶಿವಾಂ ಶಿವಾವಲ್ಲಭ||೮||

ತವ ಪ್ರಿಯತಮಾದದಿಪ್ರಿಯತಮಂ ಸದೈವಾಂತರಂ
ಪಯಸ್ಯಪಹಿತಂ ಘೃತಂ ಸ್ವಯಮಿವ ಶ್ರಿಯೋ ವಲ್ಲಭಮ್|
ವಿಭಿದ್ಯ ಲಘುಬುದ್ಧಯ: ಸ್ವಪರಪಕ್ಷಲಕ್ಷ್ಮಯಿತಂ
ಪಠಂತಿ ಹಿ ಲುಠಂತಿ ತೇ ಶಠಹೃದ: ಶುಚಾ ಶುಂತಿತಾ:||೯||

ನಿವಾಸನಿಲಯಶ್ಚಿತಾ ತವ ಶಿರಸ್ತತಿರ್ಮಾಲಿಕಾ
ಕಪಾಲಮಪಿ ತೇ ಕರೇ ತ್ವಮಶಿವೋಽಸ್ಯನಂತರ್ಧಿಯಾಮ್|
ತಥಾಽಪಿ ಭವತ: ಪದಂ ಶಿವಶಿವೇತ್ಯದೋ ಜಲ್ಪತಾ-
ಮಕಿಂಚನ ನ ಕಿಂಚನ ವೃಜಿನಮಸ್ತ್ಯಭಸ್ಮೀಭವತ್||೧೦||

ತ್ವಮೇವ ಕಿಲ ಕಾಮಧಕ್ ಸಕಲಕಾಮಮಾಪೂರಯನ್
ಸದಾ ತ್ರಿನಯನೋ ಭವಾನ್ವಹಸಿ ಚಾತ್ರಿನೇತ್ರೋದ್ಭವಮ್|
ವಿಷಂ ವಿಷಧರಾನ್ ದಧತ್ಪಿಬಸಿ ತೇನ ಚಾಽನಂದವಾನ್
ವಿರುದ್ಧಚರಿತೋಚಿತಾ ಜಗದಧೀಶತೇ ಭಿಕ್ಷುತಾ||೧೧||
ನಮ: ಶಿವ ಶಿವಾಶಿವಾಶಿವ ಶಿವಾರ್ಥ ಕೃಂತಾಶಿವಂ
ನಮೋ ಹರಹರಾಹರಾಹರಾಹರಾಂತರೀಂ ಮೇ ದೃಶಮ್|
ನಮೋ ಭವ ಭವಾಭವ ಪ್ರಭವ ಭೂತಯೇ ಸಂಪದಾಂ
ನಮೋ ಮೃಡ ನಮೋನಮೋ ನಮ ಉಮೇಶ ತುಭ್ಯಂ ನಮ:||೧೨||

ಸತಾಂ ಶ್ರವಣಪದ್ಧತಿಂ ಸರತು ಸನ್ನತೋಕ್ತೇತ್ಯಸೌ
ಶಿವಸ್ಯ ಕರುಣಾಂಕುರಾತ್ಪ್ರತಿಕೃತಾತ್ಸದಾ ಸೋದಿತಾ|
ಇತಿ ಪ್ರಥಿತಮಾನಸೋ ವ್ಯಧಿತ ನಾಮ ನಾರಾಯಣ:
ಶಿವಸ್ತುತಿಮಿಮಾಂ ಶಿವಾಂ ಲಿಕುಚಸೂರಿಸೂನು: ಸುಧೀ:||೧೩||

||ಇತಿ ಶ್ರೀಕವಿಕುಲತಿಲಕಶ್ರೀಮತ್ಪ್ರವಿಕ್ರಮಪಂಡಿತಾಚಾರ್ಯಸುತಶ್ರೀಮನ್ನಾರಯಣಪಂಡಿತಾಚಾರ್ಯವಿರಚಿತಾ
ಶಿವಸ್ತುತಿ:ಸಮಾಪ್ತಾ||